

Kopja Informali ta' Sentenza



MALTA

QORTI TA' L-APPELL

**ONOR. IMHALLEF
GEOFFREY VALENZIA**

**ONOR. IMHALLEF
JOSEPH R. MICALLEF**

**ONOR. IMHALLEF
NOEL CUSCHIERI**

Seduta tat-8 ta' Frar, 2006

Appell Civili Numru. 66/1999/5

**Wara s-sentenza tas-16 ta' April 2004
fil-kawza Cit. Nru. 66/1999/3 fl-ismijiet:**

Tabone Computer Centre Ltd.

v.

**Direttur tat-Telegrafija Minghajr Fili
u l-Kontrollur tad-Dwana**

Il-Qorti:

B'citazzjoni pprezentata fit-12 ta' Jannar, 1999 is-socjeta` attrici talbet li l-Prim'Awla tal-Qorti Civili:-

1. tiddeciedi u tiddikjara illi l-VSAT – *satallite transmitter & receiver equipment for data/I.P.* kif ukoll *dish/aerial* relattiv fuq imsemmija huma konformi ma dak li gie dikjarat fil-licenzja ta' importazzjoni u
2. tikkundanna konsegwentement lill-istess konvenut, l-Kontrollur tad-Dwana, sabiex fi zmien qasir u perentorju li jigi lillu prefiss, jirrilaxxa l-apparat fuq imsemmi lill-attur billi dan ghandu dritt jimportah u juzah skond il-ligi u skond il-licenzja fil-pussess tieghu;
3. tiddikjara u tiddeciedi illi l-konvenuti huma responsabbli ghad-danni sofferti mill-attur minhabba linadempjenza taghhom.

Talbet ukoll l-ispejjez u rriservat d-dritt ghal kull azzjoni ulterjuri lilha spettanti skond il-ligi.

B'nota ta' l-1 ta' Frar 1999 l-konvenuti eccepew illi:-

1. Preliminarjament illi l-Kontrollur tad-Dwana m'huwix il-legittimu kontradittur ghal din il-kawza u ghandu jigi liberat mill-osservanza tal-gudizzju peress illi fl-azzjoni ma huwa qed jigi attribwit ebda abbuz jew nuqqas lillu.
2. Illi l-pretensjoni fis-sens illi d-Direttur tat-Telegrafija minghajr Fili irrifjuta li jispezzjona l-apparat importat hija nfondata peress illi ma hemmx kontestazzjoni bejn il-partijiet dwar l-apparat x'inhu.
3. Illi tezisti l-impossibilita` legali tat-twettiq ta' dak mitlub fic-citazzjoni u l-*causa illecita* ta' l-azzjoni u dan billi l-attur ma ghandu ebda licenzja biex izomm l-apparat in kwistjoni fil-pussess tieghu u ghalhekk huwa ma jistax jiehd u fil-pussess tieghu billi jizdoganah.
4. Illi t-talba ghall-hlas tad-danni, anki kif redatta mis-socjeta` attrici stess, ma tinkwadrix ruhha fil-parametri ta' l-Artikolu 469A(5) tal-Kodici ta' Organizzazzjoni u

Procedura Civili u hija wkoll infondata u ghandha tigi respinta.

5. Illi t-talbiet tas-socjeta` attrici huma nfondati fil-fatt u fid-dritt stante li l-agir tal-konvenuti fil-kwistjoni huwa skond il-ligi.

Kwistjonijiet Kostituzzjonali

It-talba ghas-sejha ta' l-Avukat Generali fil-kawza *sabiex ikun jista` jikkontesta kwistjonijiet Kostituzzjonali msemmija fis-seduta ta' l-24 ta' Mejju, 1999, u b'nota tas-27 ta' Mejju, 1999.* giet michuda bl-ispejjez kontra s-socjeta` attrici billi konformement ma' dak li ntqal fis-sentenza moghtija mill-Qorti Kostituzzjonali in re Angelo Spiteri vs Il-Kummissarju tal-Pulizija et fis-16 ta' April, 1999, gia la darba l-Avukat Generali ma kienx parte in causa *"il-procedura kostituzzjonali kellha necessarjament tkun separata u distinta minn dik li fiha jkun qed jigi investigat il-mertu ta' gurdizzjoni ordinarja."* B'dana kollu fl-imsemmi provvedimenti l-ewwel Qorti hasset il-bzonn li tippuntwalizza li *"dan ma jfissirx li l-Qorti, meta tqis il-meritu tal-kawza tallum, ma ghandhiex tqis ukoll id-disposizzjonijiet tal-Kostituzzjoni ta' Malta u tal-Konvenzjoni Ewropea tad-Drittijiet u Libertajiet Fonadmentali tal-Bniedem, bhal ma tqis kull parti ohra relevanti ta' kull ligi fis-sehh f'Malta, jew li ma ghandhiex tinterpreta l-ligi ordinarja fid-dawl ta' dawk id-dispozizzjonijiet. Dan izda taghmlu f'din il-kawza bhal f'kull kawza ohra ghax hija Qorti ta' Malta u ghalhekk tqis illigijiet kollha ta' Malta li jolqtu l-kaz, u ghal dan il-ghan ma hux mehtieg li l-Avukat Generali jkun parti fil-kawza."*

Is-sentenza appellata.

Fit-2 ta' Gunju, 2000 il-Prim'Awla tal-Qorti Civili ddisponiet mit-talbiet attrici billi fi kliem l-istess sentenza *"taqta' l-kawza billi tghid illi s-socjeta` attrici ghandha licenzja biex izzomm u thaddem l-apparat imsemmi fic-citazzjoni, u ghalhekk tilqa' t-tieni talba billi tikkundanna lill-konvenut Kontrollur tad Dwana biex ihalli lis-socjeta` attrici tiehu*

dan l-apparat li jinsab f'idejh, wara li tkun hallset id-dazju relativ jekk ikun il-kaz.

Billi n-nuqqas tal-konvenut Direttur tat-Telegrafija minghajr Fili biex jaghti l-permess li tinghata l-merkanzija ma kienx gustifikat, u cahhad lis-socjeta` attrici mill-uzu ta' l-apparat, hu ghandu jaghmel tajjeb ghad-danni li sofriet is-socjeta` attrici minhabba dan in-nuqqas, u ghalhekk il-Qorti tilqa' t-tielet talba safejn maghmula kontra d-Direttur tat-Telegrafija minghajr Fili, izda tichadha safejn maghmula kontra l-Kontrollur tad-Dwana.”

Kien hemm d-diversi appelli minn din is-sentenza u cjoe:

- A. L-appell tad-Direttur tat-Telegrafija Minghajr Fili.**
- B. L-appell tal-Kontrollur tad-Dwana.**
- C. L-appell tal-Maltacom p.l.c. bhala terz interessat.**

Fir-risposta taghha ghat-tlett appelli s-socjeta` attrici appellata fl-ewwel lok eccepjet in-nullita ta' l-appelli “*stante li dawn l-appelli jinkwadraw ruhhom f'appelli li jaqghu taht l-gurisdizzjoni tal-Qorti Kostituzzjonali u dan a tenur tal- Artikolu 95 tal-Kostituzzjoni ta' Malta.*”

Sentenza tal-Qorti ta' l-Appell

Il-Qorti ta' l-Appell kienet ezaminat l-eccezzjoni tan-nullita` ta' l-appelli sollevata mis-socjeta` attrici. Hi kienet irriteriet li din il-kwistjoni ghandha tiehu precedenza fuq kull aspett iehor tal-kawza f'dak l-istadju tal-proceduri ghax jekk l-eccezzjoni hija valida hi ma ghandhiex u ma tistax tiehu konjizzjoni tal-kwistjonijiet l-ohra sollevati.

Il-Qorti ta' l-Appell kienet irriteriet li l-Kostituzzjoni tipprovdi ghall-eventwalita` bhal dik prezenti billi fil-proviso ghallparagrafu (f) tas-subArtikolu (2) ta' l-Artikolu 95 jinghad li f'kaz ta' sitwazzjoni mista bhalma tissemma' fil-paragrafu (f), ikun permess ukoll li jingieb appell separatament quddiem il-Qorti ta' l-Appell, dan naturalment fuq materja li tkun fil-gurisdizzjoni tal-istess Qorti . Ghalhekk meta sentenza tal-Prim'Awla tkun

ikkunsidrat kemm materja ta' ligi ordinarja kif ukoll kwistjonijiet ta' natura kostituzzjonali jew konvenzjonali, il-parti sakkombenti tista`, jew tressaq l-appell taghha quddiem il-Qorti Kostituzzjonali u titlob li dik il-Qorti tiddecidi mhux biss fuq kwistjonijiet ta' natura kostituzzjonali jew konvenzjonali izda wkoll fuq kull haga ohra deciza mill-ewwel Qorti, jew alternattivament tressaq appell quddiem il-Qorti Kostituzzjonali limitatament ghal dawk il-kwistjonijiet prettament ta' natura kostituzzjonali jew konvenzjonali u appell iehor, mill-istess sentenza, quddiem il-Qorti ta' l-Appell.

Fil-kaz in ezami s-sentenza tal- Prim'Awla tal-Qorti Civili tat-2 ta' Gunju, 2000 filwaqt li, b'applikazzjoni tar-regoli ta' interpretazzjoni tal-kuntratti, ddikjarat li s-socjeta` attrici ma kellhiex dritt, skond il-licenzja mahruga f'isimha, li izzomm l-apparat li kienet importat u ghalhekk ma setghetx takkorda it-tieni talba fic-citazzjoni fuq din il-bazi, l-istess Qorti waslet biex akkordat it-tieni talba attrici billi kkundannat lill-Kontrollur tad-Dwana jirrilaxxa l-apparat in kwistjoni fuq konsiderazzjoni ta' natura prettament konvenzjonali – l-applikabilita` ta' l- Artikolu 10 tal-Konvenzjoni Ewropea.

Il-Qorti ta' l-Appell kienet iddecidiet li f'dawk ic-cirkostanzi kull appell interpost kellu jitressaq quddiem il-Qorti Kostituzzjonali jew, permezz ta' zewg appelli separati, quddiem dik il-Qorti u l-Qorti ta' l-Appell, sabiex fit-tieni eventwalita` kull Qorti tikkunsidra u tiddecidi l-parti tas-sentenza li taqa' taht il-gurisdizzjoni taghha. Dan ma sarx billi l-appelli tressqu quddiem il-Qorti ta' l-Appell bhala Qorti ta' gurisdizzjoni ordinarja li ma tistax tiehu konjizzjoni ta' materja ta' natura kostituzzjonali jew konvenzjonali li tiffirma l-bazi fis-sentenza ghall-akkoljiment tat-talbiet attrici. Ghalhekk il-Qorti ta' l-Appell iddikjarat li l-appelli kienu nulli.

Rikors ghar-ritrattazzjoni tad-Direttur tat-Telegrafija Minghajr Fili u tal-Kontrollur tad-Dwana.

Il-konvenuti Direttur tat-Telegrafija Minghajr Fili u tal-Kontrollur tad-Dwana talbu t-thassir tas-sentenza tal-Qorti

ta' l-Appell tas 16 ta' April 2004 u r-ritrattazzjoni ta' l-istess kawza a bazi tal-paragrafi (e), (f) u (h) ta' l-Artikolu 811 tal-Kap 12 ghar-raguni li l-Qorti ta' l-Appell iddikjarat nulli l-appelli taghhom billi saru fil-Qorti ta' l-Appell u mhux fil-Qorti Kostituzzjonali meta l-ewwel Qorti ma kienitx ittrattat u ddecidiet il-kawza bhala wahda Kostituzzjonali fit-termini ta' l-Artikolu 46 tal-Kostituzzjoni jew ta' l-Artikolu 4 ta' l-att dwar il-Konvenzjoni Ewropeja izda kienet espressament iddecidietha bhala kawza ordinarja fuq talba b'citazzjoni.

L-applikazzjoni hazina tal-ligi – Art 811(e)

Ir-rikorrenti jirritjenu li l-Qorti ta' l-Appell applikat il-ligi hazin billi ma kellix tapplika l-Artikolu 95 tal-Kostituzzjoni imma l-Artikolu 34 tal-Kap 12 li jghid li : “Hlief meta jkun hemm provdut mod iehor f'dan il-Kodici jew f'kull ligi ohra, mis-sentenzi tal Prim Awla tal-Qorti Civili jista' jsir appell lill Qorti ta' l-Appell.

Ir-rikorrenti rreferew ghall jurisprudenza dwar dak li huwa illum l-Artikolu 95 tal-Kostituzzjoni minn fejn jirrizulta ili ebda wahda minn dawn is-sentenzi ma ddecidiet li appell f'kawza mibdija b'citazzjoni li sar lill Qorti ta' l-Appell kien null.

Ir-rikorrenti ssottomettew li l-Qorti ta' l-Appell injorat il-fatt li l-appelli minn decizionijiet tal-Prim Awla tal-Qorti Civili skond l-Artikolu 46 tal-Kostituzzjoni li huma imsemmija bhala li jaqghu fil-gurisdizzjoni tal-Qorti Kostituzzjonali skond il-paragrafu (c) tas-subArtikolu (2) ta' l-Artikolu 95 tal-Kostituzzjoni huma biss l-appelli minn proceduri mibdija b'rikors skond l-Artikolu 46 tal-Kostituzzjoni jew b'rikors skond l-Artikolu 4 tal-Kap 319. Ghalhekk meta applikat din id-disposizzjoni ghal kawza mibdija b'citazzjoni taht id-dritt ordinarju hi applikat hazin il-ligi u dana irrISPettivament mill-kwistjoni dwar jekk il-kawza b'citazzjoni gietx deciza abbazi ta' argumenti ta' punti ta' natura ta' drittijiet fundamentali jew le. Il-Qorti Kostituzzjonali ma tislitx il-gurisdizzjoni taghha mis-sustanza ta' l-argumenti dibattuti izda mill-procedura u l-forma uzata altrimenti tigi krejata sitwazzjoni ta' incertezza ta' dritt fejn malli jissemma xi dritt li jista' jkun inkwadrabbli

Kopja Informali ta' Sentenza

bhala dritt fundamentali tigi introdotta konfuzjoni fejn wiehed jista jappella.

Illi l-Artikolu 46 tal-Kostituzzjoni u l-Artikolu 4 tal Kap 319 jirreferu ghal procedura specjali b'rikors u dina l-procedura hija "bla hsara ghal kull azzjoni ohra dwar l-istess haga li tkun tista' ssir legalment" u dan ifisser li mhux eskluż (bhal ma eskudiet is-sentenza tas- 16 ta' April 2004) illi ghar-rivendika ta' drittijiet fundamentali wiehed isib ir-rimedju permezz ta' azzjonijiet ordinarji. Fil-fatt il-Prim' Awla fis-sentenza taghha tat 2 ta' Gunju 2000 u fid-digriet taghha precedenti ital 5 ta' Novembru 1999 qieset illi legalment setghet tikkunsidra punti dwar drittijiet tal-bniedem f'kawza ordinarja u dan kien konformi mal-gurisprudenza precedenti u ma' l-istess Artikolu 46 tal-Kostituzzjoni u 4 tal-Kap 319.

Decizjoni fuq haga mhux inkluzja fit-talba – Art 811 (f) Kap 12

Ir-rikorrenti issottomettew li s-sentenza tas-16 ta' April 2004 meta ttrattat il-kawza bhala li saret bil-procedura specjali ddecidiet kawza li ma kellix quddiemha u li ma kienitx fit-talba.

Sentenza kuntrarja ghas-sentenza ohra ta' qabel, deciza bejn l-istess partijiet, fuq l-istess oggett – Art 811 (h) tal-Kap 12.

Kemm is-sentenza tal-Qorti ta' l-Appell tat 30 ta' Marzu 1999 u d-degriet tal-Prim' Awla tal 5 ta' Novembru 1999, li ghaddew in gudikat, kienu ddecidew li l-kawza ma kinitx wahda klassifikabbli taht il-procedura specjali kontemplata fl-Artikolu 46 tal-Kostituzzjoni jew 4 tal Kap 319 u ghalhekk il-Qorti ta' l-Appell ma setghetx tiddeciedi mod iehor.

Risposta ta' Tabone Computer Centre Limited.

Tabone Computer Centre Limited irrispondew li t-talba ghar-ritrattazzjoni hija wahda infondata fil-fatt u fid-dritt u ghandha tigi michuda stante li l-ebda wahda mir-ragunijiet

Kopja Informali ta' Sentenza

ghar-ritrattazzjoni ma tissussisti u huma kompletament bla bazi.

Applikazzjoni hazina tal-ligi

Ir-rit jirritjenu li dak li qed jilmentaw minnu r-rit fis-sentenza tal-Qorti ta' l-Appell ma hiex applikazzjoni hazina tal-ligi imma interpretazzjoni tal-ligi. Il-gurisdizzjoni tal-Qorti ta' l-Appell kien il-punt li gie dibattut u deciz mill-Qorti ta' l-Appell. Dak li qed jigi attakkat huwa l-esercizzju interpretattiv li ghamlet il-Qorti biex waslet ghad-decizjoni taghha. Ir-rit jissottomettu li l-interpretazzjoni li waslet ghalha l-Qorti ta' l-Appell hija dik korretta.

Ultra petita

Il-Qorti ta' l-appell kull ma ghamlet kien li ddecidiet eccezzjoni sollevata mill-appellati u bl-ebda mod ma ddecidiet affarijiet li ma kienux tqajmu jew ma gewx trattati.

Res Judicata

Ir-rit issottometta li huwa stramb kif ir-rit issa jippretendi li hemm konflitt bejn is-sentenza tal-Qorti ta' l-Appell fuq il-punt ta' gurisdizzjoni u dik precedenti dwar materja li ma kienix specificatament dwar il-gurisdizzjoni tal-Qorti Kostituzzjonali.

Konsiderazzjonijiet

Talba ghar-ritrattazzjoni a bazi ta' l-Artikolu 811(e) Kap 12

Illi l-procedura tar-ritrattazzjoni hija procedura eccezzjonali li tista' tigi akkordata biss fil-kazijiet espressament imsemmija fl-Artikolu 811 tal-Kap. 12, u kif dawn il-kazijiet gew b'mod ristrett hafna interpretati mill-Qrati taghna.

L-Artikolu 811 jiddisponi li "*Kawza deciza b'sentenza moghtija fi grad ta' appell tista', fuq talba ta' wahda mill-*

Kopja Informali ta' Sentenza

partijiet li jkollha interess, tigi ritrattata, wara li qabel xejn tigi mhassra dik is-sentenza”

Fis-subinciz (e) ta' l-istess Artikolu nsibu bhala wahda mir-ragunijiet ghar-ritrattazzjoni
“*jekk is-sentenza tkun applikat il-ligi hazin;*”.

B'titolu ta' kjarifika ghall-kawzali imsemmija fil-paragrafu (e) il-ligi tispjega li meta titressaq talba ghar-ritrattazzjoni bazata fuq dan aggravju ghandu:

“jitqies li kien hemm applikazzjoni hazina tal-ligi, fil-kaz biss li d-decizjoni, meta l-fatt kien tassew kif stabbilit fis-sentenza attakkata, ma tkunx skond il-ligi, basta li l-kwistjoni ma tkunx dwar interpretazzjoni ta' ligi, li fuqha l-qorti tkun espressament tat decizjoni.”

Fil-kuntest ta' din il-kawzali mressqa bhala raguni ghal talba ta' ritrattazzjoni nsibu li l-Artikolu 816 tal-Kap 12 jrid li

“meta r-raguni (ghar-ritrattazzjoni) hija l-applikazzjoni hazina tal-ligi, l-attur ghandu jsemmi l-ligi li kien imissha giet applikata.”

Japplika ghall-kaz odjern dak illi qalet dina l-Qorti, diversament komposta, fis-segweni silta mis-sentenza taghha tat-tlieta (3) ta' Gunju, 1994 fil-kawza fl-ismijiet *Reginald Micallet et noe. vs. Godwin Abela et noe.* ghar-rigward ta' l-Artikolu 811(e) tal-Kap. 12:

“... biex jigi deciz jekk kienx hemm applikazzjoni hazina tal-ligi, il-fatti tal-kawza ma jistghux jigu ezaminati mill-gdid. Lanqas jistghu jigu vvalutati jew interpretati b'mod iehor, ghajr kif gew ivvalutati u interpretati fis-sentenza attakkata. Ikun hemm lok ghar-ritrattazzjoni fuq dan il-motiv jekk, fuq dawk il-fatti kif jirrizultaw ippruvati, ikun jidher li l-Qorti applikat disposizzjoni tal-ligi flok dispozizzjoni ohra li kellha proprjament tigi applikata. Jekk jirrizulta li s-sentenza impunjata tkun applikat il-ligi korretta ghall-fatti tal-kaz, xorta wahda ma hemmx lok ghal

ritrattazzjoni fuq il-motiv tas-subinciz (e) nonostante li l-interpretazzjoni moghtija mill-Qorti lil dik il-ligi tkun skorretta. Biex ikun hemm lok ghal ritrattazzjoni fuq dan il-motiv, irid jintwera li l-Qorti, fis-sentenza impunjata, applikat il-ligi l-hazina ghall-kaz, u mhux li applikat il-ligi t-tajba b'mod hazin". (Ara AIC Joseph Barbara vs Direttur tax-Xogholijiet Pubblici App 17/2/2003; Appell 5 ta' Ottubru 2001 fl-ismijiet Guido J. Vella A&CE v. Dottor Emanuel Cefai LL.D. App. 27/3/2003; Commonwealth Educational Society Limited v. Adriana Camilleri App. 2/6/2003; u Charles Michael Gauci v. Alfred Vella pro et noe et App. 10/10/2003).

Kontestazzjonji

Il-Qorti ta' l-Appell kienet qablet mas-socjeta`attrici li l-appelli interposti mill-konvenuti kienu nulli in kwantu dawn jinkwadraw ruhom f'appelli li jaqghu taht il-gurisdizzjoni tal-Qorti Kostituzzjonali taht l-Artikolu 95 tal-Kostituzzjoni ta' Malta u mhux taht il-gurisdizzjoni tal-Qorti ta' l-Appell.

Ir-rikorrenti ritrattandi f'dina l-istanza qed jirritjenu li l-Qorti ta' l-Appell applikat il-ligi hazina ghall fatti tal-kaz billi ma kienx japplika l-Artikolu 95 tal-Kostituzzjoni imma l-Artikolu 34 tal-Kap 12 li jipprovdi li : *"Hlief meta jkun hemm provdut mod iehor f'dan il-Kodici jew f'kull ligi ohra mis-sentenzi tal Prim Awla tal-Qorti Civili jista' jsir appell lill Qorti ta' l-Appell"*. (Il-proviso li llum hemm ma' dana l-Artikolu ma kienx fis-sehh qabel Settembru 2004. Ir-rikors odjern gie introdott fit 13 ta' Lulju 2004.).

Tikkunsidra

Fil-kaz in ezami l-ewwel Qorti (Prim' Awla) ma kienitx ittrattat u ddecidiet il-kawza bhala kawza Kostituzzjonali fit-termini ta' l-Artikolu 46 tal-Kostituzzjoni jew ta' l-Artikolu 4 ta' l-att dwar il-Konvenzjoni Ewropeja izda kienet espressament iddecidietha bhala kawza ordinarja mfassla fuq talba b'citazzjoni. Hi kienet irriservat li meta tqis il-meritu tal-kawza tqis ukoll id-disposizzjonijiet tal-Kostituzzjoni ta' Malta u tal-Konvenzjoni Ewropea tad-Drittijiet u Libertajiet Fondamentali tal-Bniedem, bhal ma

tgis kull parti oħra relevanti ta' kull ligi fis-sehh f'Malta. Għal dik ir-raguni l-Avukat Generali kien thalla barra mill-kawza u b'hekk ma kkontestax l-ilmenti ta' natura Kostituzzjonali msemmija fis-seduta ta' l-24 ta' Mejju, 1999 u b'nota tas-27 ta' Mejju, 1999. Għalhekk il-procediment quddiem il-Prim'Awla kien miexi, meqjus u accettat mill-partijiet kollha fil-kawza bħala procediment ordinarju.

Inoltre kienet l-istess Qorti ta' l-Appell (komposta mod iehor), li fi stadju precedenti għall-appell fil-mertu (30.3.1999) kienet diga' qieset li l-kawza ma kinitx wahda ta' natura Kostituzzjonali/Konvenzjonali, tant li kienet idderigiet lill-kumpanija attrici appellanti biex tavanza l-ilment tagħha dwar ic-cahda tal-liberta tagħha ta' l-espressjoni "in sede propria" u meta dan sar il-Prim'Awla ddecidiet li thalli l-kawza miexja bħala wahda bi procedura ordinarja. Dan ifisser li n-natura ta' l-azzjoni attrici kif promossa baqgħet dejjem wahda bi procediment ordinarju.

Il-proceduri quddiem l-ewwel Qorti, Prim'Awla, kienu gew inizjati b'citazzjoni u fl-ebda stadju l-proceduri ma nbidlu f'proceduri taht l-Artikolu 46 tal-Kostituzzjoni u l-Artikolu 4 tal-Kap 319. L-Artikolu 46 tal-Kostituzzjoni u 4 tal-Kap 319 jipprevedu procedura specjali u f'dak il-kaz hu applikabbli l-Artikolu 95 tal-Kostituzzjoni meta jsir appell minn dawk il-proceduri. Izda dik l-procedura hija "bla hsara għal kull azzjoni oħra dwar l-istess haga li tkun tista' ssir legalment". Dan ifisser li mhux eskluż (bħal ma eskcludietx is-sentenza tas- 16 ta' April 2004) illi għar-rivendika ta' drittijiet fundamentali wiehed jista' jkollu wkoll rimedju anke f'azzjonijiet ordinarji. Kif gja nghad, il-Prim'Awla, fis-sentenza tagħha tat-2 ta' Gunju 2000 u fid-digriet tagħha precedenti tal 5 ta' Novembru 1999 qieset illi legalment setgħet tikkunsidra punti dwar drittijiet tal-bniedem f'kawza ordinarja u dan kien konformi mal-gurisprudenza precedenti (ara riferenzi fin-nota tar-rikorrenti) u ma l-istess Artikolu 46 tal-Kostituzzjoni u Artikolu 4 tal-Kap 319.

Ghalhekk meta il-Qorti ta' l-Appell fis-sentenza taghha tas-16 ta' April 2004 applikat id-disposizzjoni ta' l-Artikolu 95 tal-Kostituzzjoni ghal kawza mibdija b'citazzjoni taht id-dritt ordinarju hi applikat il-ligi hazina billi dana l-Artikolu ma kienx japplika imma kien japplika l-Artikolu 34 tal-Kap 12 li jipprovdi li f'dak il-kaz l-appell kellu jsir qudiem il-Qorti ta' l-Appell. Naturalment biex il-Qorti ta' l-Appell applikat l-Artikolu 95 ghal fatti tal-kaz quddiemha bil fors kellha taghmel l-interpretazzjoni tieghu biex ikkonkludiet li dak l-Artikolu kien japplika u mhux xi Artikolu iehor, izda dak l-ezercizzju jsir dejjem, meta il-Qorti tiddeciedi x'ligi tapplika. Il-linja bejn interpretazzjoni ta' ligi u l-applikazzjoni taghha m'hijex wahda netta u distinta. L-applikazzjoni ta' ligi hija x'aktarx r-rizultat ta' l-interpretazzjoni taghha fil-kaz li jkun.

Il-kwistjoni quddiem il-Qorti ta' l-Appell ma kinitx wahda ta' interpretazzjoni ta' l-Artikolu 95. Kif gew valutati u interpretati l-fatti fis-sentenza attakkata kellu japplika l-Artikolu 34 tal-Kap 12 u mhux l-Artikolu 95 tal-Kostituzzjoni. Ghalkemm il-fatti tal-kaz kienu kif tassew gew stabbiliti fis-sentenza li taghha qieghed jintalab it-thassir, il-Qorti ta' l-Appell applikat disposizzjoni ta' ligi minflok ohra li kienet tghodd ghall-kaz u li messha giet applikata.

L-Artikolu 34 tal-Kap 12 huwa suggett ghad-disposizzjonijiet ta' l-Artikolu 46 ta' l-istess Kodici, izda jibqa' hekk suggett sakemm jirrizulta (fost ohrajn) li tkun tapplika xi wahda mis-sitt cirkostanzi msemmija fl-Artikolu 95(2) tal-Kostituzzjoni. Fil-fehma ta' dina l-Qorti, l-ebda wahda minn dawn ic-cirkostanzi ma kienet tapplika ghas-sentenza li taghha qed jintalab ir-ritrattazzjoni. L-Artikolu 34 huwa car fih inniffsu ma kien jehtieg ebda interpretazzjoni ghall-applikazzjoni tieghu.

Stante li dina l-Qorti qed issib li hemm lok ghar-ritrattazzjoni taht l-Artikolu 811(e) mhux il-kaz li dina l-Qorti tmur oltre dan.

DECIZJONI

Kopja Informali ta' Sentenza

Ghal dawn il-motivi l-Qorti tiddeciedi billi tilqa' t-talba tar-rikorrenti;

Tordna li tigi mhassra s-sentenza tal-Qorti ta' l-Appell tas-16 ta' April 2004 u dan a tenur ta' l-Artikolu 811(e) tal-Kap 12 u tordna illi l-kawza fl-ismijiet premissi terga' titqiegħed fuq il-lista għas-smiegh għad-19 ta' April 2006 fin-12.30pm sabiex tigi ritrattata.

Spejjez riservati għad-decizjoni finali.

< Sentenza Finali >

-----TMIEM-----